



# প্ৰধানমন্ত্ৰীৰ কেদাৰনাথ ভৰমণ, আন্তঃগাঁথনিমূলক প্ৰকল্পৰ আধাৰশিলা স্থাপন

Posted On: 20 OCT 2017 3:20PM by PIB Guwahati

প্ৰধানমন্ত্ৰী শ্ৰী নৰেন্দ্ৰ মোদীয়ে আজি কেদাৰনাথ ভৰমণ কৰে। তেওঁ কেদাৰনাথ মন্দিৰত প্ৰাৰ্থনা কৰাৰ লগতে পাঁচটা আন্তঃগাঁথনিমূলক আৰু উন্নয়নমূলক প্ৰকল্পৰ আধাৰশিলা স্থাপন কৰে। এইবোৰৰ ভিতৰত মন্দাকিনী নদীৰ পাৰ আৰু ঘাটৰ উন্নয়ন; সৰস্বতী নদীৰ পাৰ আৰু ঘাটৰ উন্নয়ন; কেদাৰনাথ মন্দিৰৰ মূল প্ৰৱেশ পথৰ নিৰ্মাণ; শংকৰাচাৰ্য কুটীৰ আৰু শংকৰাচাৰ্য যাদুঘৰৰ উন্নয়ন; কেদাৰনাথৰ পুৰোহিতৰ বাসগৃহৰ উন্নয়ন উল্লেখযোগ্য। প্ৰধানমন্ত্ৰীয়ে কেদাৰপুৰী পুনৰনিৰ্মাণ প্ৰকল্পৰ চমু আভাস প্ৰদান কৰে।

এই উপলক্ষে সমবেত ৰাইজক উদ্দেশ্যি প্ৰধানমন্ত্ৰীয়ে কয় যে দীপালীৰ এদিন পাছতে কেদাৰনাথত উপস্থিত হৈ তেওঁ অতি আদৰ্শিত। তেওঁ কয় যে গুজৰাটত আজি নতুন বছৰ উদযাপন কৰিছে আৰু তেওঁ বিশ্বৰ চুকে-কোনে থকা লোকসকলক শুভেচ্ছা জ্ঞাপন কৰে।

মানৱ সেৱাই ঈশ্বৰ সেৱা বুলি সদৰি কৰি প্ৰধানমন্ত্ৰীয়ে নিজকে ২০২২ চনত দেশৰ স্বাধীনতাৰ লগত সংগতি ৰাখি এখন উন্নত ভাৰত গঢ়াৰ নামত উচৰ্গা কৰে। ২০১৩ চনৰ প্ৰাকৃতিক দুর্যোগৰ কথা স্মৰণ কৰি প্ৰধানমন্ত্ৰীয়ে কয় যে গুজৰাটৰ মুখ্যমন্ত্ৰী হিচাবে তেওঁ পীড়িত লোকসকলক বাবে পাৰ্যমানে সহায় কৰাৰ লগতে গুজৰাট চৰকাৰৰ হৈ দুর্যোগৰ ক্ষতিগ্ৰস্তৰ পুনৰনিৰ্মাণৰ প্ৰচেষ্টাত সহযোগিতা কৰিছিল।

প্ৰধানমন্ত্ৰীয়ে কয় যে কেদাৰনাথত বৰ্তমান যি কৰ্মৰাজ আৰম্ভ হৈছে, সেয়া সম্পূৰ্ণ হ'লে আদৰ্শ তীৰ্থস্থান বুলিলে কি বুজায় তাক প্ৰত্যেকে উপলব্ধি কৰিব পাৰিব। তীৰ্থ যাত্ৰীসকলৰ বাবে সকলোধৰণৰ সুযোগ-সুবিধাৰ প্ৰসাৰ আৰু মন্দিৰৰ পুৰোহিতসকলক কল্যাণৰ লক্ষ্যৰে এই প্ৰকল্পসমূহ কাৰ্যকৰী কৰা হৈছে। প্ৰধানমন্ত্ৰীৰ মতে কেদাৰনাথত যি ধৰণৰ আন্তঃগাঁথনিৰ প্ৰসাৰ ঘটোৱা হৈছে, সেয়া কেৱল উন্নত মানদণ্ডৰ নহয়, অত্যাধুনিকো। কিন্তু ইয়াৰ ঐতিহ্যক কোনো কাৰণতে ম্লান হ'বলৈ দিয়া নহয়। পৰিৱেশৰ যাতে কোনো ক্ষতি নহয়, সেয়া নিশ্চিত কৰিবলৈ সকলো ধৰণৰ ব্যৱস্থা গ্ৰহণ কৰা হ'ব।

প্ৰধানমন্ত্ৰীয়ে কয় যে প্ৰকৃতি প্ৰেমীসকলৰ ওচৰত হিমালয় কেৱল ৰোমাঞ্চক পৰ্যটনৰ এটি অঞ্চলহে নহয়, একেদৰে সেয়া আধ্যাত্মিকতাৰো এক পুণ্যপীঠ। সকলোৱে হিমালয়ত উপস্থিত হৈ তাক নতুনকৈ আৱিষ্কাৰ আৰু উপলব্ধি কৰাৰ আহ্বান জনায় প্ৰধানমন্ত্ৰীয়ে।

অনুষ্ঠানত উত্তৰাখণ্ডৰ ৰাজ্যপাল ডঃ কে কে পাল আৰু মুখ্যমন্ত্ৰী শ্ৰী ত্ৰিবেন্দ্র সিং ৰাৱাতো উপস্থিত থাকে।

\*\*\*\*\*

AKT/NT/DB

(Release ID: 1506912) Visitor Counter : 2

